
Gangamahatmyam 2

गङ्गामाहात्म्यम् २

Document Information



Text title : Gangamahatmyam 2

File name : gangAmAhAtmyam2.itx

Category : devii, devI, nadI, skandapurANa, mAhAtmya

Location : doc_devii

Proofread by : PSA Easwaran

Description/comments : skandapurANa | kAshIkhaNDa | pUrvakhaNDa | adhyAya 27/57-84||

Latest update : June 9, 2025

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

June 9, 2025

sanskritdocuments.org



गङ्गामाहात्म्यम् २



सिद्धयः सिद्धिलिङ्गानि स्पर्शल्लिङ्गान्यनेकशः ।
प्रासादा रत्नरचिताश्चिन्तामणिगणा अपि ॥ ५७ ॥
गङ्गाजलान्तस्तिष्ठन्ति कलिकल्मषभीतितः ।
अतएव हि संसेव्या कलौ गङ्गेष्टसिद्धिदा ॥ ५८ ॥
सूर्योदये तमांसीव वज्रपातभयान्नगाः ।
ताक्षर्यक्षणाद्यथासर्पा मेघा वाताहता इव ॥ ५९ ॥
तत्त्वज्ञानाद्यथा मोहः सिंहं दृष्ट्वा यथा मृगाः ।
तथा सर्वाणि पापानि यान्ति गङ्गेक्षणात्क्षयम् ॥ १.२७.६० ॥
दिव्यौषधैर्यथा रोगा लोभेन च यथा गुणाः ।
यथा ग्रीष्मोष्मसम्पत्तिरगाधहृदमज्जनात् ॥ ६१ ॥
तूलशैलः स्फुलिङ्गेन यथा नश्यति तत्क्षणात् ।
तथा दोषाः प्रणश्यन्ति गङ्गाम्भःस्पर्शनाद्बुधम् ॥ ६२ ॥
क्रोधेन च तपो यद्वत्क्रामेन च यथा मतिः ।
अनयेन यथा लक्ष्मीर्विद्या मानेन वै यथा ॥ ६३ ॥
दम्भकौटिल्यमायाभिर्यथा धर्मो विनश्यति ।
तथा नश्यन्ति पापानि गङ्गाया दर्शनेन तु ॥ ६४ ॥
मानुष्यं दुर्लभं प्राप्य विद्युत्सम्पातचञ्चलम् ।
गङ्गां यः सेवते सोऽत्र बुद्धेः पारं परं गतः ॥ ६५ ॥
विधूतपापा ये मर्त्याः परं ज्योतिःस्वरूपिणीम् ।
सहस्रसूर्यप्रतिमां गङ्गां पश्यन्ति ते भुवि ॥ ६६ ॥
साधारणाम्भसा पूर्णा साधारणनदीमिव ।
पश्यन्ति नास्तिका गङ्गां पापोपहतलोचनाः ॥ ६७ ॥

संसारमोचकश्चाहं जनानामनुकम्पया ।
 गङ्गातरङ्गरूपेण सोपानं निर्ममे दिवः ॥ ६८ ॥
 सर्व एव शुभः कालः सर्वो देशस्तथा शुभः ।
 सर्वो जनो दानपात्रं श्रीमती जाह्नवी तटे ॥ ६९ ॥
 यथाश्वमेधो यज्ञानां नगानां हिमवान्यथा ।
 व्रतानां च यथा सत्यं दानानामभयं यथा ॥ १.२७.७० ॥
 प्राणायामश्च तपसां मन्त्राणां प्रणवो यथा ।
 धर्माणामप्यहिंसा च काम्यानां श्रीर्यथा वरा ॥ ७१ ॥
 यथाऽऽत्मविद्या विद्यानां स्त्रीणां गौरी यथोत्तमा ।
 सर्वदर्दवेगणानां च यथा त्वं पुरुषोत्तम ॥ ७२ ॥
 सर्वषामेव पात्राणां शिवभक्तो यथा वरः ।
 तथा सर्वेषु तीर्थेषु गङ्गातीर्थं विशिष्यते ॥ ७३ ॥
 हरे यश्चावयोर्भेदं न करोति महामतिः ।
 शिवभक्तः स विज्ञेयो महापाशुपतश्च सः ॥ ७४ ॥
 पापपांसुमहावात्या पापद्रुमकुठारिका ।
 पापेन्धनदवाग्निश्च गङ्गेयं पुण्यवाहिनी ॥ ७५ ॥
 नानारूपाश्च पितरो गाथा गायन्ति सर्वदा ।
 अपि कश्चित्कुलेऽस्माकं गङ्गास्नायी भविष्यति ॥ ७६ ॥
 देवर्षीन्परिसन्तर्प्य दीनानाथांश्च दुःखितान् ।
 श्रद्धया विधिना स्नात्वा दास्यते सलिलाञ्जलिम् ॥ ७७ ॥
 अपि नः स कुले भूयाच्छिवे विष्णौ च साम्यदृक् ।
 तदालयकरो भक्त्या तस्य सम्मार्जनादिकृत् ॥ ७८ ॥
 अकामो वा सकामो वा तिर्यग्योनिगतोऽपि वा ।
 गङ्गायां यो मृतो मर्त्यो नरकं स न पश्यति ॥ ७९ ॥
 तीर्थमन्यत्प्रशंसन्ति गङ्गातीरे स्थिताश्च ये ।
 गङ्गां न बहु मन्यन्ते ते स्युर्निरयगामिनः ॥ १.२७.८० ॥
 मां च त्वां चैव यो द्वेष्टि गङ्गां च पुरुषाधमः ।
 स्वकीयैः पुरुषैः सार्धं स घोरं नरकं व्रजेत् ॥ ८१ ॥

षष्टिर्गणसहस्राणि गङ्गां रक्षन्ति सर्वदा ।
अभक्तानां च पापानां वासे विघ्नं प्रकुर्वते ॥ ८२ ॥
कामक्रोधमहामोहलोभादि निशितैः शरैः ।
घ्नन्ति तेषां मनस्तत्र स्थितिं चापनयन्ति च ॥ ८३ ॥
गङ्गां समाश्रयेद्यस्तु स मुनिः स च पण्डितः ।
कृतकृत्यः स विज्ञेयः पुरुषार्थचतुष्टये ॥ ८४ ॥
गङ्गायां च सकृत्स्नातो ह्यमेधफलं लभेत् ।
तर्पयंश्च पितृस्तत्र तारयेन्नरकार्णवात् ॥ ८५ ॥
इति श्रीस्कादपुराणे काशीखण्डे पूर्वाद्धे सप्तविंशाध्यायान्तर्गतं
गङ्गामाहात्म्यस्तोत्रं समाप्तम् ।
स्कन्दपुराण । काशीखण्ड । पूर्वखण्ड । अध्याय २७/५७-८४ ॥

skandapurANa . kAshIkhaNda . pUrvakhaNda . adhyAya 27/57-84..

Proofread by PSA Easwaran

——
Gangamahatmyam 2

pdf was typeset on June 9, 2025

——
Please send corrections to sanskrit@cheerful.com

